
Riflessjonijiet fuq il-Letteratura tas-Seklu Għoxrin

Prof. Oliver Friggieri

Kienet Franza li ghal darba ohra mxiet qabel kulhadd fil-qasam tax-xejriet letterarji. Ma nifhimx li l-letteratura Ewropea u Amerikana tas-seklu għoxrin tista' tiftiehem minghajr ma titqieghed fil-kwadru Franciż ta' tmiem is-seklu l-ġdid. Ir-romantiċiżmu Franciż huwa tant għani u kumpless li seta' jwelled seklu ġdid anki bis-sahha ta' l-ispunti li kellhom jitnisslu minnu.

Il-bibien miftuha mis-simboliżmu Franciż

Il-simboliżmu, imhaxken bejn iż-żewġ sekli, rattab l-iskemi immaġinattivi li nirtu mir-romantiċiżmu storiku daqskemm ikkomplika l-konċett kollu tal-letteratura, l-aktar fil-poeżija u fin-narrattiva. L-epoka Freudjana, li tellgħet fil-wiċċ lid-dehra tak-kittieb bhala pazjent daqskemm bhala esploratur tal-pazjenti (l-ohrajn), kellha twassal biex is-simbologija ma tibqax biss strategija letterarja iżda tikber f'vizjoni ta' l-essri, f'metodu ta' għarfien, u għalhekk ta' kitba. It-test sar dokument. Il-kittieb li Barthes kien haoseb li miet spicċa biex ha forom ġodda, mhux biss meta kiseb dimensjoni ta' protagonista politiku oghla mill-politika (e.ġ., fid-dinja komunista) iżda biex, l-aktar fin-narrattiva ta' xehta reġjonali, tlahham f'persuni żgħar, f'annimali u f'oġġetti.

Qatt daqs kemm fi hdan il-letteratura li f'daqqa wahda għarfet is-siwi psikologiku, "xjentifiku" tas-simbolu (tradizzjonalment meqjus bhala hlejqa arbitrarja) ma gara li l-letteratura bdiet titqies bhala esperjenza kollha kemm hi figurattiva. Il-psikanaliżi invadiet għallinqas wiehed mill-oqsma tal-kritika letterarja. Dan hu s-seklu li lill-kritika raha ssir professjoni akkademika mibnija fuq kompetenza għolja jew oghla mill-oqsma l-ohrajn. L-istrutturaliżmu, il-poststrutturaliżmu u d-dekostruzzjoniżmu spicċaw biex minn metodi ta' stħarriġ testwali kibru f'vizjoni ta' l-essri, li jinkludi l-att tal-kitba u l-kitba nnifisha.

Ir-realtà bejn il-holma u l-harba

Mill-pretensjoni tar-realiżmu, għamla ta' twemmin li r-realtà hi dik li tidher, il-kuxjenza letterarja għaddiet għall-iskoperta tas-surrealiżmu. Ir-realtà hi indefinibbli, u għallinqas tista' tiġġarrab bhala holma, li hi tiġriba ġewwiena, metaforika, għamla ta' holqien mill-ġdid tar-“realtà” tal-mistoqsija li tidher bla ma għandha sura fissa. Breton ried joffri tifsira għall-oskurità ta' l-essensjoni, li mbagħad l-ermetiżmu kellu jagħtiha ġustifikazzjoni politika.

Forsi qatt daqs matul dawn iż-żminijiet fi hdan is-seklu ma deher biċ-ċar kemm il-forom ta' l-arti huma ahwa ta' xulxin, anzi kemm l-arti m'hix għajr forma li tingħata lil kull kontenut.

L-estetika tal-libertà kellha tfiger it-tiswir ta' kodiċi ġdida ta' dixxiplina: fuq il-fantasija, fuq il-kelma, fuq l-elementi rettorici. Fl-epoka tad-desagrazzjoni tal-kelma, l-aqwa kittieba rritornaw lejn l-iskruplu lingwistiku ta' qabel. Il-kunfidenza żejda, it-tkasbir tal-kelma, iproduċew letteratura devota lejn il-kelma. Mallarme kien ilu li qal li l-letteratura hi magħmula mill-kliem, u mhux mill-ideat. L-ideat jinsabu l-hin kollu f'kollox; hi l-letteratura biss li tbidilhom f'sistema awtonoma ta' hsejjes verbali. Anki l-konċett ta' l-awtonomija tat-test kellu jkun ikkontestat, kif jiġri lil kull hsieb importanti, u f'konflitt miegħu dahlet l-idea tal-kontinwità bejn l-awtur u l-qarrej. U hekk ukoll jistgħu jissemmew diversi hsebiji u metodi oħra, iżda lkoll jixhdu li l-kelma, abbużata aktar minn qatt qabel, kienet għadha denja li tkun sugġett ta' vizjoni shiha tal-hajja.

Il-mistoqsijiet klassiċi tat-tradizzjoni, mill-epoka Griega-Rumana, Kristjana, rinaxximentali, romantika, għaddew mill-eżami post-romantiku, neo-illuminista bis-sahha ta' l-eżistenzjaliżmu. Iċ-ċertezzi tal-filosofija Tomista, u l-aktar iċ-ċarezza ta' l-għażla klassika, ta' nisel Aristoteliku, bejn essenza u eżistenza, kellhom jifarrku mal-blat samm tar-razzjonalizmu l-ġdid, iżjed kategoriku mir-razzjonalizmu (Franciż) tas-seklu ta' qabel li minnu twelled il-veriżmu. L-illuminizmu għadu ma mietx. L-individwu, il-libertà, is-sinċerità, l-għażla u fuq kollox is-solitudni umana: huma temi li lkoll flimkien jispjegaw il-qofol ta' whud mill-aqwa xoghlijiet li nkitbu f'dan is-seklu fl-Ewropa. It-teatru ta' l-assurd biddel lit-teatralità nnifisha f'parabola ta' l-eżistenza. Il-filosofija (Sartre, Camus) saret il-qofol tal-forma letterarja, anzi l-letteratura kellha tkun il-pulptu tagħha. Pożizzjonijiet kuntrarji li għandhom għerq wiehed – l-angst – tellgħu fil-wiċċ il-problematika ewlenija tal-letteratura f'dan is-seklu: is-sens reliġjuż (Sartre-Marcel).

Il-postmodernizmu bhala kriżi

Il-bidla kbira li sehhet f'kull qasam tal-hajja fis-sittinijiet fl-Ewropa u fl-Amerika, meġhluha daqskemm attwali fi tmiem is-seklu, tingabar fil-htieġa

ta' mgiba g'dida quddiem kull ghamla ta' istituzzjonalizmu. Il-kontestazzjoni Amerikana swiet biex għallinqas f'fażi wahda wriet ir-rabta bejn l-awtur u l-politiku. Id-dissidenza tal-kittieba fis-snin tal-persekuzzjoni, fil-gwerra daqskemm warajha meta ssawru l-blokki tas-superpotenzi, hi volum kbir ieħor fi storja letterarja li għaddiet iżda li għadu kmieni hafna biex tinkiteb xjentifikament kif titlob ir-riċerka professjonali. Maż-żmien id-dissidenza, tul u wara l-martirju, tbiddlet f'introspezzjoni g'dida, ifned minn dik tar-romantiċi u ta' l-ermetiċi, waqt li beda jgħaddi żmienha minhabba l-bidliet politiċi kbar li sehhu, li fost l-oħrajn biddlu saħansitra lill-ġografija stess.

Niġbor dan kollu fit-terminu "postmodernizmu", li dwaru bħalissa qiegħda tinbena biblijografija kbira – mimlija verżjonijiet li jvarjaw. Hawn il-letteratura bdiet tittahhat aktar minn qabel għal-liġi qalila tal-kontradittorjetà, sikwit imfissra fil-kultura dominanti tas-superficialità u tal-banalizzazzjoni. Fl-1957 Bernard Rosenberg josserva li bil-wasla tal-postmodernizmu kibret l-ambigwiżà, deheru theddidiet godda: "Id-dinja postmoderna toffri lill-bniedem kollox jew xejn. Kull kunsiderazzjoni razzjonali tal-probabilitajiet twassal lill-bniedem għall-biza' li jinħakem mir-rabja soċjali li diġà qiegħda taħfnu." C. Wright Mills (*The Sociological Interpretation*, 1959) jistqari li l-Marxiżmu u l-liberaliżmu ma setgħux jibqgħu fuq saqajhom aktar għaliex jemmnu fil-principju illuministiku tar-rabta bejn ir-raġuni u l-liberta'. Mills jitkellem dwar soċjeta' magħmula minn "cheerful robots", frazi li tfakkar fid-dramm profetiku *R.U.R.* ("Rossum's Universal Robots") ta' Capek (1921). Mill-bqija, il-kriżi postmoderna ilha li thabbret mill-kittieba tas-seklu dsatax (e.g. Henry James). L-introspezzjoni ta' Kafka, Joyce, Svevo, Baroja, Hesse hi storika u politika fil-wiċċ u eżistenzjali fil-qiegh tagħha.

Għal dawn il-kittieba wkoll il-letteratura ma kellhiex is-saħha tbiddel iżda kellha l-privileġġ li tirrifletti, tistharreġ u ssib il-verità bhala s-saff mgħotti mir-realtà, l-iskorċa falza. Fil-fehma tiegħi, fiċ-ċediment, fir-rassenjazzjoni profonda, fl-għarfien tal-letteratura bhala pass lil hinn mill-politika u bhala monologu pubbliku, hemm l-ogħla livelli ta' maturità li laħqet il-kitba letterarja tas-seklu għoxrin fid-dinja li nafu.

Il-mogħdija mill-moderniżmu għall-postmoderniżmu hi l-bidla ta' realtà' ordinata skond liġijiet li jinftiehem f'realtà' diżordinata li ma tistax tiftiehem (Huston Smith). Il-kittieba ta' l-aħħar silta tas-seklu għoxrin fl-Ewropa u fl-Amerika (daqskemm f'kontinenti oħrajn li għandhom rabta mal-kurrenti li jahkmu l-aktar fid-dinja fejn l-Ingliż hu preżenti) sar interpretu ta' din l-adulteranza fi kriżi. Sar sikwit l-awtur li qieghed jerga' lura biex ifittex l-għeruq, mohbija, imċarrta, jew mejta diġà. Il-letteratura Afrikana jew tal-Commonwealth, il-letteratura tal-gzejjer, il-letteratura tal-pajjiżi li għadhom fil-fażi li jiksbu l-istabilità politika: dawn huma biss ftit mill-ispezzi bla qies li daqskemm fihom elementi komuni huma wkoll differenti

minn xulxin, tant li ma jkunx ghaqli li wiehed jiġbed konklużjonijiet universali dwarhom.

Fil-fehma tiegħi, hemm hjiel ta' twelid ġdid ta' "romantiċiżmu" rudimentali, ta' minimaliżmu li jinhass fis-sentiment daqskemm fil-kelma hafifa, fix-xewqa li jinstab kulma l-misjub ma jistax joffri. It-teknoloġija nnifisha, vantaġġ fiha nnifisha, hi sfida u theddida għall-kultura umanistika li l-letteratura hi l-qofol tagħha. Ir-ritorn lejn is-sagralitya' tal-kelma (muri l-iżjed fir-reqqa ġdida tal-kittieba ewlenin l-aktar reċenti, fosthom Premji Nobel) hi kisba daqskemm sinjal ta' għarfien ta' krizi li l-kittieb jaf li hu nnifsu hu vittma tagħha. Hi sitwazzjoni Pirandelljana li saret estetika shiha anki f'artijiet imbegħdin hafna mill-qiegh tal-Mediterran, kif qieghda turi, fost l-oħrajn, il-poeżija Indjana.

Huwa seklu kumpless, kuntradittorju li jrid jgħaddi hafna żmien minn fuqu biex l-esperti jissugraw jiddefinuh. Għalissa jkun biżżejjed jekk niġbor kollox fil-frazi qadima li Paul Ricoeur ġeddidha fil-kelmiet "Soi-meme comme un autre". Qatt fl-istorja letterarja dinjija ma nkitbet letteratura serja, gravi, imhassba daqs f'dan is-seklu. L-ottimiżmu teknoloġiku ma halliex l-istess entużjażmu fir-ruh tal-kittieba l-kbar.



Il-Prof. Oliver Friggieri flimkien mal-poeta magħruf Russu Yevgeny Yevtushenko waqt attività letterarja li saret f'Moska f'Lulju 2000. Din kienet it-62 darba li l-Prof. Friggieri pparteċipa f'kongress internazzjonali.